



УСЕ НА МЕСЦАХ!

Ужо вядомы паў-фінальныя пары кантынентальнага футбольнага першынства.

Гаспадары турніру сталі апошнімі ўдзельнікамі 1/2 чэмпіянату Еўропы. У чвэрцьфінальным паядынку французы сустрэліся з дэбютантамі топ-турніраў ісландцамі і атрымалі ўпэўненую перамогу з лікам 5:2. Зборная Францыі ў паўфінале 7 ліпеня ў Марсэлі згуляе з дзейным чэмпіёнам свету — камандай Германіі.



АДЗІН МАТЧ — НЕКАЛЬКІ РЭКОРДАЎ

Сустрэча 1/4 фіналу чэмпіянату Еўропы паміж зборнымі Францыі і Ісландыі стала самай наведвальнай на турніры. Матч, які прайшоў у нядзелю на стадыёне «Стад дэ Франс» у прыгарадзе Парыжа Сен-Дэні сабраў на трыбунах 76 тысяч 833 балельшчыкі. Раней самай наведвальнай была гульня 1/8 фіналу паміж камандамі Іспаніі і Італіі (76 тысяч 165 гледачоў).

У сустрэчы гаспадароў турніру з ісландцамі было забіта сем мячоў. Такая колькасць галоў у фінальных частках Еўра зафіксавана ўпершыню за апошнія 16 гадоў. Акрамя таго, гэты матч выйшаў на другое месца ў спісе самых выніковых у гісторыі фінальных турніраў чэмпіянатаў Еўропы. Больш мячоў забівалі толькі ў сустрэчы Францыя — Югаславія (4:5) у 1960 годзе.

ВОСЬ І КАЗЦЫ КАНЕЦ?

Дэбютант топ-турніраў зборная Ісландыі, мабыць, стала галоўным сюрпрызам сёлетняга чэмпіянату. Каманда, якая ўпершыню выступае на такім высокім узроўні, змагла дайсці да чвэрцьфіналу і прадэманстравала найцікавейшую гульню, што, без сумненняў, павялічыла колькасць прыхільнікаў гэтай зборнай. У сувязі з паспяховым выступленнем сваіх суайчыннікаў пасол Ісландыі ў Францыі Берглінд Асгеірсдотыр паведаміла, што ў краіне можа з'явіцца нацыянальнае свята, звязанае з футболом.

«У нас ёсць нацыянальнае свята — Дзень абвяшчэння Рэспублікі, які адзначаецца 17 чэрвеня. Але можа з'явіцца і яшчэ адно чэрвеньскае свята — Дзень футбола. Не ведаю, ці будзе ён выхадным (у нас і так шмат святочных дзён у параўнанні з астатнімі краінамі). Але наш урад абавязкова падыме гэтае пытанне», — заявіла пасол.

Цікавую думку ў сувязі з поспехам сваёй зборнай выказаў і прэзідэнт Ісландыі Алаўюр Рагнар Грымсан. «Галоўнае, у чым заключаецца поспех ісландскай каманды, — паказаць Еўропе і ўсяму свету, што футбол — гэта не пытанне



грошай, не пытанне гульцоў-«зорак». Галоўнае заключаецца ў тым, каб навучыць моладзь футбалу, дазволіць ім развівацца ў сваёй супольнасці», — сказаў ісландскі прэзідэнт.

РЭКОРДЫ СА ЗНАКАМ «МІНУС»

Кіраўнік МУС Францыі заявіў, што з пачатку чэмпіянату Еўропы ўлады затрымалі ўжо больш за 1000 чалавек. «Паліцэйскія выконваюць вельмі значную працу. З самага старту турніру сілы правапарадку зрабілі больш за тысячу затрыманняў, у выніку якіх 600 чалавек былі змешчаныя пад варту, а 56 асуджаныя», — заявіў міністр унутраных спраў Францыі Бернар Казнеў. Вымушана пакінулі Францыю 34 чалавекі, сярод іх хулігані, адказныя за беспарадкі на матчы 11 чэрвеня ў Марсэлі паміж Англіяй і Расіяй.

■ Спорт-тайм

АБВІНАВАЧВАННІ БУДУЦЬ ЗНЯТЫЯ

У штотыднёвым спартыўным аглядзе «Звязды» расказваем пра вынікі чарговага тура чэмпіянату краіны па футболе, сапернікаў брэсцкага гандбольнага клуба ў Лізе чэмпіёнаў і пра новыя рашэнні ВАДА ў дачыненні да беларускіх спартсменаў.

1. У дацкім Глострупе адбылося лёсаванне групавога этапу гандбольнай Лігі чэмпіёнаў. Брэсцкі клуб імя Мяшкова выступіць у папярэдняй групе В разам з нямецкім «Райн Левен», польскім «Віве», македонскім «Вардарам», харвацкім «Заграбам», венгерскім «Пікам», славенскім «Цэле» і шведскім «Крысціянстадам».

Па выніках двухколавых турніраў пераможцы груп завоююць прамыя пущэйкі ў чвэрцьфінал, а каманды, якія

занялі 2-6-я месцы, выступаць у 1/8 фіналу.

2. Абвінавачванні ў дачыненні да беларускіх весляроў ва ўжыванні мельдонію будуць знятыя. Такая інфармацыя са спасылкай на заяву прэс-службы Сусветнага антыдапінгавага агенцтва апублікавана на сайце Нацыянальнага алімпійскага камітэта.

Дзякуючы настойлівым зваротам у ВАДА, у тым ліку беларускага боку, арганізацыя апублікавала новыя даныя даследавання, якія

дазваляюць агенцтву даць рэкамендацыі датычна выпадкаў, калі спартсмены сцвярджаюць, што ўжывалі прэпарат да ўключэння яго ў спіс забароненых. Паводле сцвярджэння НАК, гэтыя даследаванні пацвярджаюць факт невінаватасці беларускіх весляроў, якія вядуць падрыхтоўку да Алімпіяды-2016.

3. Завяршыўся 15-ты тур чэмпіянату краіны па футболе. Мінскае «Дынама» пасля двух паражэнняў запар атрымала хатнюю перамогу. Дынамаўцы прымалі на

сваім полі гасцей з мазырскай «Славіі» і выйгралі з мінімальным лікам 1:0. Дзякуючы гэтай вікторыі сталічныя футбалісты вярнуліся на другое месца ў турнірнай табліцы.

Лідар першынства барысаўскі БАТЭ не змог перамагчы ў гасцях «Гарадзею», завяршыўшы паядынак унічыю — 1:1. У сталічным дэрбі футбалісты «Мінска» ўзялі верх над «Крумкачамі» — 1:0. «Слуцк» і «Іслач» не змаглі выявіць пераможцу — 2:2. Наваполацкі «Нафтан» на сваім полі быў мацнейшы за «Нёман» з Гродна — 2:0, а «Віцебск» у сябе дома перайграў брэсцкае «Дынама» — 1:0. «Граніт» з Мікашэвіч буйна саступіў «Белшыне» — 0:4.

Матч салігорскага «Шахцёра» і жодзінскага «Тарпеда-БелАЗ» учора ўвечары завяршыў 15-ы тур чэмпіянату.

Дар'я ЛАБАЖЭВІЧ.



ФОТА БЕЛТА

Даты Падзеі Людзі

5 ЛІПЕНЯ

1811 год. Венесуэла першай з іспанскіх калоній у Паўднёвай Амерыцы абвясціла сваю незалежнасць. У краіне дзяржаўнае свята — Дзень Незалежнасці.

1926 год. Нарадзіўся (в. Ушалавічы Слуцкага р-на) Лазарук Міхаіл Арсеньевіч, беларускі літаратуразнаўца і педагог, акадэмік Акадэміі педагагічных навук СССР (1982), акадэмік НАН Беларусі (1995), доктар філалагічных навук (1970), прафесар (1971). Аўтар даследаванняў па гісторыі развіцця беларускай літаратуры, аўтар і суаўтар падручнікаў па беларускай літаратуры для сярэдняй школы, па тэорыі і гісторыі літаратуры для філалагічных факультэтаў ВУНУ.

1943 год. Пачалася Курская бітва. Па сваіх маштабах, задзейнічаных сілах і сродках, напружанасці, выніках і ваенна-палітычных наступствах з'яў-

ляецца адной з ключавых бітваў Другой сусветнай вайны і Вялікай Айчыннай вайны. Самая буйная танкавая бітва ў гісторыі; у ёй удзельнічалі каля двух мільёнаў чалавек, шэсць тысяч танкаў, чатыры тысячы самалётаў.



Было сказана

Якуб КОЛАС, народны паэт Беларусі:
«Ёсць важныя дзве часціны,
з якіх складаецца жыццё і яго глыбокі сэнс
і хараство, — чалавек і прырода».

СЁННЯ

Сонца

	Усход	Захад	Даўжыня дня
Мінск —	4.46	21.42	16.56
Віцебск —	4.27	21.40	17.13
Магілёў —	4.35	21.32	16.57
Гомель —	4.42	21.20	16.38
Гродна —	5.03	21.56	16.53
Брэст —	5.13	21.47	16.34

Месяц

Маладзёж 04.07–11.07.
Месяц у сузор'і Льва.


Імяніны

Пр. Ульяны, Генадзя, Яўсея.
К. Зоі, Марыі, Антона, Міхала.



ФОТА НАДЗЕІ БУЖАН.

ЗАЎТРА



УСМІХНЕМСЯ


Калі хочаш пакрыўдзіць таго, каго віншуеш, падары сертыфікат на адбелванне зубоў.

— Ты ўчора футбол глядзеў?
— Так, да трох гадзін ночы.
— Дык матч жа а палове першай скончыўся?!
— А піва ж засталася!

Трэба мець вельмі моцнае здароўе, каб сабраць усе медыцынскія абследа-

ванні і аналізы, неабходныя для аперацый.

— Дарагая, якой каве ты аддаеш перавагу?
— Я хацела б моцную, але мяккую, імкліваю і пшэчотную, якая перавярнула б усё маё нутро дагары нагамі, адкрыла б для мяне свет спакусы і нястрымнай пачуццёвасці, закруціла і надала гаму новых, невядомых дагэтуль адчуванняў...
— Дык мо табе проста гарэлка наліць?..



Малюнак Аляксандра БУЛАЯ.



ЗАСНАВАЛЬНІКІ: Савет Рэспублікі Нацыянальнага сходу Рэспублікі Беларусь, Палата прадстаўнікоў Нацыянальнага сходу Рэспублікі Беларусь, Савет Міністраў Рэспублікі Беларусь

РЭГІСТРАЦЫЙНАЕ ПАСВЕДЧАННЕ НУМАР 2 АД 17 ЛЮТАГА 2009 ГОДА, ВЫДАДЗЕНАЕ МІНІСТЭРСТВАМ ІНФАРМАЦЫІ РЭСПУБЛІКІ БЕЛАРУСЬ.

Дырэктар — галоўны рэдактар **КАРЛЮКЕВІЧ Аляксандр Мікалаевіч.**
РЭДАКЦЫЙНАЯ КАЛЕГІЯ: Н. ДРЫЛА, Н.КАРПЕНКА (першы намеснік галоўнага рэдактара), А. ЛЯЎКОВІЧ (першы намеснік дырэктара), М. ЛІТВІНАЎ (намеснік галоўнага рэдактара), В. МЯДЗВЕДЗЕВА (намеснік галоўнага рэдактара), А. КЛЯШЧУК, Н. РАСОЛЬКА, С.РАСОЛЬКА, А. СЛАНЕЎСКІ (намеснік галоўнага рэдактара), В. ЦЕЛЯШУК, Л. ЦІМОШЫК (намеснік галоўнага рэдактара).

Выдавец — Рэдакцыйна-выдавецкая ўстанова «Выдавецкі дом «Звязда».
НАШ АДРАС: 220013 г. Мінск, вул. Б. Хмяльніцкага, 10-а.
ТЭЛЕФОНЫ: прыёмная — 287 19 19 (тэл./факс); аддзелаў: пісьмаў — 284 44 04, падпіскі і распаўсюджвання — 284 44 04, бухгалтэрыі: 287 18 81.
Аўтары апублікаваных матэрыялаў нясуць адказнасць за падбор і дакладнасць фактаў, іх меркаванні не з'яўляюцца меркаванням рэдакцыі. Рэдакцыя па сваім меркаванні адбірае і публікуе адрасаваныя ёй пісьмы. Перадрук матэрыялаў, апублікаваных у «Звяздзе», толькі з дазволу рэдакцыі.

http://www.zviazda.by;
e-mail: info@zviazda.by,
(для зваротаў): zvarot@zviazda.by

Матэрыялы, пазначаныя гэтым значком, носяць рэкламны характар. Адказнасць за змест рэкламы нясуць рэкламадаўцы.

Газета аддрукавана ў Рэспубліканскім унітарным прадпрыемстве «Выдавецтва «Беларускі Дом друку». ЛП № 02330/106 ад 30.04.2004.
220013, Мінск, пр. Незалежнасці, 79. Выходзіць 5 разоў на тыдзень.
Тыраж 20.008. Індэкс 63850. Зак. № 2653.
М 1 2 3 4 5 6 7 8 9 10 11 12
П 1 2 3 4 5 6 7 8 9 10 11 12

ПРЫЁМ тэл./факс: 287 17 79, РЭКЛАМЫ e-mail: reklama@zviazda.by

Нумар падпісаны ў 19.30
4 ліпеня 2016 года.